



రెక్కలున్న పిల్ల

ఎస్. జయ

“నీ కేమన్నా పిచ్చా? ఉండుండి అశనా పెళ్లి చేసుకునేది? ప్రేమాపిచ్చి ఒకటే అన్నారు కానీ పెళ్లి పిచ్చి ఒకటన లేదు,” రవిశంకర్ మురళిని ఎగతాళి చేశాడు.
“... ..”

“అశ గురించి ఒక విషయం చెప్పనా? నొచ్చు కోకు మరి. ప్రేమ కోసమై వలలో చిక్కుకున్నావేమోనని చెబుతున్నాను,” మురళి కళ్లలోకి చూశాడు రవిశంకర్. ఆ కళ్లలో ఏ ఉత్సుకత కనిపించలేదు. మాట్లాడానికి కాసేపు తటపటాయించాడు రవిశంకర్. దాన్ని కప్పి పుచ్చుకోవడానికి ఈలోగా సిగరెట్ వెలిగించాడు.

రవిశంకర్, మురళి మంచి స్నేహితులు. ఇద్దరూ ఒకే కాలేజీలో లెక్చరర్లు. ఒకరు ఎకనామిక్స్, మరొకరు పాలిటికల్ సైన్స్. ఒకే యూనివర్సిటీలో చదువుకున్నారు. ఒకే స్టూడెంట్ యూనియన్లోనూ పనిచేశారు. వారి మధ్య దాపరికాలు లేవు.

“అశకు రెక్కలున్నాయి. ఎప్పుడైనా నీ చేతుల్లోంచి ఎగిరిపోవచ్చు,” రహస్యం చెబుతున్నట్లు చెప్పాడు రవిశంకర్.

మురళి మందహాసం చేస్తూ, “అశ రెక్కల్ని చూశావా?” అడిగాడు.

“చూశ్లేదు కాని, రెక్కల చప్పుడు చాలాసార్లు విన్నాను. ఆమె దగ్గరగా వచ్చిందంటే చాలు రెక్కల చప్పుడు వినిపిస్తుంది. భయంతో వణికిపోతాను. అశ వైపు చూడాలన్నా నాకు భయమే. నువ్వు చూశావా?” ఎదురుప్రశ్న వేశాడు.

మురళివైపు జాలిగా చూస్తూ రవిశంకర్ మళ్ళీ అన్నాడు, “నువ్వు చూసి ఉండవు. విని ఉండవు. ప్రేమ మైకంలో ఉన్నావు కదా!” అన్నాడు.

“అట్లా జాలిగా చూడకు. నేనేమీ చిక్కుల్లో పడ లేదు. అశకు రెక్కలున్నాయని తెలుసు. ఆమె వ్యక్తిత్వం

చూసి స్నేహం చేశాను. ఆమె రెక్కల్ని చూసి ప్రేమించాను. కలిసి ఉందామనుకుంటున్నాం.”

“ఇది... అశ నిర్ణయమే కదా!”

“మా ఇద్దరి నిర్ణయం. అశకు రెక్కలున్నాయని కదా అట్లా అడుగుతున్నావ్?”

“మీరు పెళ్లెందుకు చేసుకోరు?”

“పెళ్లంటే ఏమిటి? ఒక ఇంట్లో ఇద్దరిని బంధించి కాపురం చేయండి అని అందరూ ఆమోదించడమా? మా మధ్య ప్రేమ ఉన్నన్ని రోజులు కలిసివుంటాం. లేనప్పుడు ఇంత సింపుల్గానూ విడిపోతాం. కలిసి వుండటానికి పెళ్లిపీటలు, మంగళవాయిద్యాలు అక్కర్లేదు. విడిపోతున్నప్పుడు లాయర్లు, కోర్టులు, తీర్పులు అక్కర్లేదు”.

“ఇంట్లో చెప్పావా? మీ అమ్మా నాన్న ఇష్ట పడ్డారా?”

“అశను మా అమ్మ నాన్నకు పరిచయం చేశాను. చాలామంది తల్లిదండ్రుల్లాగే మావాళ్లా అభ్యంతరం చెప్పారు,” విషయాన్ని చాలా క్లుప్తంగా స్నేహితునికి చెప్పాడు మురళి.

మురళికి తన అమ్మానాన్నల సంగతి తెలుసు. అంగీకరించరని కూడా తెలుసు. కానీ తనేం తప్ప చేయడంలేదు. వారికి విషయం తెలియకుండా రహస్యంగా ఉంచాల్సిన పనిలేదు అనుకున్నాడు.

ఒకరోజు అశను ఇంటికి తీసుకెళ్లాడు. అశను చూడగానే మురళి తల్లి, ‘అందమైన పిల్ల. బాగా చదువు

కున్న అమ్మాయి,' అని సంబరపడింది. కానీ ఆశను చూస్తున్నకొద్దీ ఆమెలో ఆందోళన పెరగసాగింది. ముందు ఆశ కళ్ళల్లో మెరుపు చూసి తొట్రుపడింది. మరికాసేపటికి మాటల్లో సూటిదనం, స్పష్టత చూసి జంకింది.

ఆశ ఒక గంటలోనే ఆ ఇంటితో, ఆ మనుషులతో ఎన్నో ఏళ్ళ పరిచయం వున్నట్లు కలివిడిగా మాట్లాడుతూ, ఉల్లాసంగా, ఒకసారి తన రెక్కల్ని చాలా ఆనందంగా ఆడించి, ముడిచింది. అంతే, మురళి తల్లి భయంతో వణికిపోయింది.

ఆశ వెళ్లిపోయాక, “ఈ పెళ్లి జరగడానికి వీల్లేదు. ఎక్కడో పెళ్లి చేసుకొని ఆమెను ఇంటికి తెచ్చినా నా శవాన్ని చూస్తావు,” అని బెదిరించింది తల్లి.

“మేము ముందే నిర్ణయించుకున్నాం. వేరే ఇల్లు తీసుకుంటున్నాం.”

“నువ్వు కాక మాకు ఇంకెవరున్నారు. రెక్కలున్న పిల్ల పెళ్లయిన వెంటనే వేరే కాపురం పెట్టిస్తుండేమానని భయపడి ఈ పెళ్లి వద్దంటున్నాం కానీ, పెళ్లి కాకుండానే వేరే పోతావా?” మురళి తండ్రి అడిగాడు.

“పుట్టింటి నుంచి మెట్టనింటికి వలసపోవడానికి ఆమె మామూలు ఆడపిల్ల కాదు, అందుకే మా ఇల్లు మేం ఏర్పాటు చేసుకుంటున్నాం.”

“ఈ ఇల్లు, అవి, ఇవీ ఏవీ వద్దంటున్నావు. కనీసం మేము నీ తల్లిదండ్రులమనైనా ఒప్పుకుంటావా?” అడిగింది తల్లి.

“ఆశకు ఆమె తల్లిదండ్రులు ఎంతో, నాకూ మీరు అంతే. అమ్మాయిలకు పుట్టిల్లు తాత్కాలికమకే కదా చెబుతుంది మీ సంప్రదాయం. ఒక తల్లి కడుపులో పుట్టిన అమ్మాయికి ఒక సంప్రదాయం, అబ్బాయికి మరో సంప్రదాయం. ఈ తేడా వద్దంటున్నాం. అందుకనే వేరే ఇల్లు చూసుకున్నాం. మీకిష్టమైనప్పుడు మీరు మా ఇంటికి రావచ్చు. మాకిష్టమైనప్పుడు మేము మీ ఇంటికి వస్తాం.”

మురళి వెల్లడించిన భావాలు అతని తల్లికి, తండ్రికి పూర్తిగా కొత్త. వారికి ఎంత అర్థమయ్యాయో వారికే తెలియదు. ఆస్తిలో చిల్లిగవ్వ ఇవ్వమనో, చచ్చి పోతామనో బెదిరించి ప్రేమ పెళ్లిని ఆపగలిగిన సంప్రదాయం తెలుసు కానీ, వాటికి ఏ మాత్రం విలువివ్వని వారితో ఎట్లా గొడవపడాలో, బెదిరించాలో తెలియదు సరికదా, మురళి మాటలు వారి మనసుల్ని కలవర

పెట్టాయి. ఈ కొత్తదనం ఎట్లా ఉంటుందో చూడాలన్న కుతూహలం కూడా వారిలో కలగకపోలేదు.

*

“నీకు రెక్కలు వచ్చేట్లుగా పెంచిన మీ అమ్మను చూస్తే నాకు చాలా గౌరవం. మా అమ్మ మా అక్కను ఎప్పుడూ ప్రతి చిన్న పనికి కోప్పడుతూ, సరిదిద్దుతూ ఉండేది. పెళ్లి కాకముందే మా అక్కను ఓ మంచి గృహిణిగా తయారుచేసింది మా అమ్మ,” అన్నాడు ఒకరోజు మురళి వంట సమయంలో.

మురళి, ఆశ వారంలో రెండుసార్లు మాత్రమే వంట చేసుకుంటారు. ఎవరికిష్టమైనవి వాళ్లు నాలుగు రకాల కూరలు చేసుకొని ఫ్రిజ్లో పెట్టుకుంటారు. ఇద్దరూ కలిసి ఓ గంటలో వంట పూర్తి చేసేలోగా, తరచుగా వాళ్లు చిన్నప్పటి ఆటపాటల గురించి, చిన్ననాటి స్నేహితుల గురించి, తల్లిదండ్రుల గురించి, ఒక్కోసారి ఫక్తు వంటల గురించి మాట్లాడుకునేవాళ్లు.

మురళి మాటలకు పగలబడి నవ్వింది ఆశ.

“నాకు రెక్కలు రావడానికి మా అమ్మ కారణమని అంత ఖచ్చితంగా ఓ నిర్ణయానికి ఎట్లా వచ్చావు?” అంది.

“మరి?... ”

“మా శ్యామల టీచర్ స్నేహం వల్లనే నాకీ రెక్కలు వచ్చాయి,” అని తన రెక్కల్ని చాసి, వాటివైపు మురిపెం గా చూసుకుంది. మురళి లాలనగా ఆశ రెక్కలను సుతారంగా నిమిరాడు. ఆశ కళ్ళ గర్వంతో వెలిగిపోయాయి.

“నేను ఎనిమిదో తరగతి చదువుతున్నప్పుడు, మాకు ఇంగ్లీషు టీచర్ చేసేది. ఆమె మాకు ఎన్నెన్నో కొత్త కథలు చెప్పేది. అవి ఏ పుస్తకాల్లో వుంటాయో, ఆ పుస్తకాలు ఎక్కడ దొరుకుతాయో అడిగాను. ఒకసారి ఇంటికి రమ్మంది చాలా పుస్తకాలు వున్నాయి. నాకప్పుడే తెలిసింది నాక్కూడా పుస్తకాలంటే ప్రాణమని. నేను ఇంటర్లో చేరాక కూడా మా టీచర్ ఇంటికి వెళ్లి బుక్స్ తెచ్చుకొని చదివేదాన్ని. రంగనాయకమ్మ రాసిన ‘జానకి విముక్తి’ నవలను బట్టియం చేశానంటే నమ్ము. ఆ బుక్స్ నాలో కొత్త కొత్త ఆలోచనలు రేకెత్తించేవి.

“ఎవరు ఏం మాట్లాడినా ఏదో లోపం ఉన్నట్లు అనిపించేది. నేను అమ్మ చెప్పినట్లు నడుచుకోవడం లేదని, దీనికంతా కారణం శ్యామలా టీచరేనని మా అమ్మ అనుకొంది,” అని చెప్పింది ఆశ.

“కాలేజీలో చేరావు. శ్యామలా టీచర్ ఇంటికి ఎందుకు వెళతావు? ఆ పుస్తకాలు చదవడం మానేసేయ్,” ఒకరోజు ఆశ తల్లి అనూరాధ అంది.

“ఆ బుక్స్ చదవడం నాకిష్టం. చదువుతాను.”
 “ఇట్లా ఎదురు మాట్లాడుతున్నావనే ఆ టీచర్ ఇంటికి వెళ్లద్దు అంటున్నాను.”

“నా తప్పేమీ లేకపోయినా నన్ను కోప్పడితే, గంగిరెద్దులా తలాడిస్తూ వుండలేను.”

“ఈ తలబిరుసుతనమే వద్దనేది. ఏ తప్పు లేదంటూనే ఎట్లా మాట్లాడుతున్నావో చూడు. పక్కింటి సీతను చూసి నేర్చుకో. ఎంత అణకువగల పిల్ల. ఈ వీధికి వస్తేతెచ్చే పిల్ల,” అంది అనూరాధ.

“నిజమే, త్రేతాయుగం సీతకు, ఈ సీతమ్మకు పిసరంత తేడా లేదు. చెప్పినట్టు వినే మంచిపిల్ల. తన కిష్టమైన పని ఏదీచేయదు. అందరిచేత మంచి అని పించుకోవడానికి, ఎన్ని బాదలాచ్చినా భరిస్తూ బతకడానికి తయారవుతోంది. జీవితమంతా దుఃఖిస్తుంది.”

సతీమతల్లి సీతను కూడా తిరస్కరిస్తున్న ఆశ తన చేతులు దాటిపోయిందని గుర్తించింది అనూరాధ. ఈ విషయాన్ని అంగీకరించే స్థితిలో ఆమె లేదు. ఆశను లొంగదీయడానికి తనలో ఎక్కడలేని కఠిన్యాన్ని బయటపెట్టింది. మొరటుగా తిడుతూ, కొట్టడానికి ఆశ ముఖం మీద చేయి ఎత్తింది.

చెంప మీద దెబ్బ పడకుండా తప్పించుకోగలిగింది ఆశ. కానీ, తల్లి తనను అవమానించడం భరించలేకపోయింది. తన తల్లి ప్రవర్తనను అసహ్యించుకుంది. తల్లివైపు నిర్లక్ష్యంగా చూసింది ఆశ. ఆ చూపుతో ఆ తల్లి కూడా సిగ్గుతో కుంచించుకుపోయింది.

మరునిమిషంలో ఆశ రెండు మూడు పుస్తకాలు తీసుకొని, “శ్యామల టీచర్ ఇంటికి వెళుతున్నాను. ఉదయం వస్తాను,” అంటూ వెళ్లబోయింది.

అనూరాధ ఆశ వైపు వింతగా చూసింది. ‘ఇంత జరిగాక కూడా ఏమిటి ఈ పిల్ల అంతలోనే టీచర్ ఇంటికి వెళతానంటోంది,’ అనుకుంది.

“ఒకటి గుర్తుంచుకో అమ్మా! నేనేం చిన్నపిల్లను కాను. మంచిచెడు నిర్ణయించుకోగలను. ఇంకెప్పుడు నా మీదకు చేయి ఎత్తద్దు,” ఆశ చాలా మామూలు విషయంలా చెప్పి వెళ్లిపోయింది. ఆమె ప్రవర్తనకు ఆ తల్లి ఆశ్చర్యపోయింది.

శ్యామల టీచర్ ఇంటికి వెళ్లిన ఆశ, రోజూకన్నా ఎక్కువసేపు చాలా శ్రద్ధగా పాఠాలు చదువుకుంది. అర్ధరాత్రి దాటినా నిద్రావడం లేదని, చదువుకోవడానికి ‘రెక్క విప్పిన రెవెల్యూషన్’ బుక్ తీసుకుంది. ఫ్రాన్స్ లో 1968లో జరిగిన విద్యార్థుల ఉద్యమం గురించి,

విద్యార్థులపై ప్రభుత్వ దమనకాండ గురించి రాసిన పుస్తకం అది. ఆ పుస్తకం చదువుతూ, ఆ సంఘటనలు అప్పుడే జరుగుతున్నట్టు, ఆ విద్యార్థుల్లో తను ఉన్నట్టు అనిపించింది ఆశకు. ఊపిరి తీసుకోవడం కూడా మరిచిపోయి, ఏకబిగిన ఆ పుస్తకం పూర్తి చేసింది. ఒక కొత్త ఉత్సాహం, ధైర్యం వచ్చినట్టు అనిపించింది. నిద్రలోకి ఒరిగిపోయింది.

అందమైన కల. అద్భుతమైన ఆనందమేదో తనలోకి పొగమబ్బులా దూసుకపోయింది. వెంటనే తన రెక్కలు విచ్చుకున్నాయి. ఆకాశంలోకి ఎగిరిపోయింది. తెల్లమబ్బుల మధ్య గిరికిలు కొడుతోంది తను. ఆశ సంతోషంతో కళ్లు తెరిచింది. భుజాలను తడుముకొని ఉలిక్కిపడింది. ఇప్పుడు తనకు రెక్కలున్నాయి. రెక్కల్ని చూసుకొని ఆశ్చర్యపోతుంటే శ్యామల టీచర్ కాఫీ కప్పుతో వచ్చి, “మంచి కలతో మేల్కొన్నట్టున్నావ్,” అంది.

“అవును టీచర్ రెక్కలాచ్చినట్టు కలకన్నాను. మెలకువ వచ్చి చూసుకుంటే నిజంగానే నాకు రెక్క లొచ్చాయి,” అని చూపించింది.

శ్యామల టీచర్ వాటిని చూసి ఆనందంలో మునిగిపోయింది. “ఎంత అందంగా వున్నాయి ఈ రెక్కలు?” అంది వాటిని సుతారంగా నిమిరుతూ.

ఆశ తన రెక్కల్ని చూసుకోవడంలో మునిగిపోయింది కాఫీ తాగడం మరిచి.

“ఎందుకైనా మంచిది. రెక్కల్ని ఎవరికంటా పడకుండా జాగ్రత్త చేసుకో. నీ కాళ్ల మీద నీవు నిలబడగలిగే పరిస్థితి వచ్చేవరకు జాగ్రత్త తీసుకో.”

శ్యామల టీచర్ మాటలతో ఆశకు ముందు తన తల్లి, తండ్రి గుర్తొచ్చారు. ముందు వారికంట పడకుండా చూసుకోవాలి అనుకుంది.

ఆశ భయపడినట్లే జరిగింది. ఒకరోజు చదువు కుంటూ మైమరచి రెక్కల్ని చాపింది ఆశ. అనూరాధ ఎందుకనో అప్పుడే ఆ గదిలోకి వచ్చి కూతురిని చూసి భయపడింది. మరుక్షణంలో ఆశ తన తప్పు తెలుసుకొని, రెక్కల్ని ముడిచి, ఎవరికీ కనిపించకుండా జాగ్రత్త చేసుకుంది. మళ్లీ ఏమీ ఎరగనట్టు ఏకాగ్రతతో చదువు కుంటూ కూర్చుంది. అనూరాధ అందోళనగా వెళ్లి భర్తకు విషయం చెప్పి, వెంట తీసుకొని ఆశ వున్న గదిలోకి వెళ్లింది. వారు వచ్చిన అలికిడికి ఏమాత్రం చలించకుండా చదువుకుంటూ వుంది ఆశ. చదువులో నిమగ్నమైన కూతురిని చూసి, ఆ తండ్రి భార్య చెప్పింది నమ్మ

లేదు. గది బయటకు వెళ్లి, “నువ్వేదో భ్రమపడ్డావు. మనుషులకు ఎక్కడైనా రెక్కలుంటాయా? ఒక్కరోజులో ఆశకు రెక్కలు ఎట్లా వస్తాయి?” అని వెళ్లిపోయాడు.

ఆ రోజు నుంచి తల్లి తనను గుచ్చిగుచ్చి చూస్తోందని ఆశ గమనించింది. తన రెక్కల్ని దాచడానికి మరిన్ని జాగ్రత్తలు తీసుకొంది. అలా రెండేళ్లు నెట్టుకు రాగలిగింది. ఒకసారి బాగా జ్వరం వచ్చి అపస్మారక స్థితిలోకి వెళ్లిపోయింది ఆశ.

అనూరాధ మందులు ఇస్తూ, సపర్యలు చేస్తూ, ఒకరోజు ఆశ భుజాలు తడిపి చూసింది. రెక్కలున్న విషయం నిర్ధారించుకుంది. భర్తకు చూపించింది. జ్వరంలో వున్న కూతురిని ఏమీ అడగలేకపోయారు. తల్లి, తండ్రికి తన రెక్కల సంగతి తెలిసిపోయిందని ఆశ కూడా గుర్తించింది.

ఒకరోజు ఆశ అదమరిచి నిద్రపోతుండగా అనూరాధ, ఆమె భర్త కలిసి ఆశ రెక్కల్ని కత్తిరించడానికి ప్రయత్నించారు. రెక్కల మీద కత్తి పెట్టారో లేదో ఆశకు మెలకువ వచ్చింది. తన రెక్కల్ని కత్తిరించవద్దని ఏడుస్తూ ఒక్క ఉదుటున మంచం దిగి పక్క గదిలోకి వెళ్లి తలుపులు వేసుకుంది.

తెల్లారాక, పనిమనిషి తలుపుకొడితే తీసింది ఆశ. స్నానం చేసి, కాలేజీకి వెళ్లడానికి తయారైంది. తన బుక్స్ ని రెండు సంచుల్లో సర్దుకొని, నాలుగైదు డ్రస్సులు ఒక సూట్ కేసులో సర్దుకుంది. వాటని చూసి, “ఎందుకవన్నీ,” అని అనూరాధ అడిగింది.

“నాకు రక్షణ లేని ఇంట్లో నేనుండలేను. ఒకర్ని కరం అనుమానంతో చూసుకుంటూ దొంగల్లాగా బతకడం నాకిష్టంలేదు. పరీక్షలు అయ్యేదాకా శ్యామల టీచర్ ఇంట్లో ఉంటాను. తర్వాత ఏదైనా ఉద్యోగం చేసుకుంటాను,” అని విసవిసా విధిలోకి నడిచి, ఆటో రిక్వా పిలిచింది. తల్లి, తండ్రి చూస్తుండగానే ఆటోలో ఎక్కి వెళ్లిపోయింది. ఆశతో ఒక్కమాట మాట్లాడలేక పోయారు.

రెక్కల్ని చూసి తామెందుకు అంత కిరాతకంగా ప్రవర్తించామా అని పశ్చాత్తాపపడ్డారు. ఆశను అదుపులో పెట్టాలని ప్రయత్నించి చివరికి తాము తప్పు చేశామని గుర్తించారు. ఆ సాయంత్రమే శ్యామల టీచర్ ఇంటికి వెళ్లి ఆశను ఇంటికి రమ్మని బతిమాలారు.

“వద్దు, మీరు నన్ను అర్థం చేసుకోలేరు. ఈ ప్రేమ చాలు. అప్పడప్పుడు కలుసుకుంటూ వుందాం. నేనిక్కడ సంతోషంగా వుంటానని మీకు తెలుసు. నా

గురించి బెంగ పెట్టుకోవద్దు,” అని తల్లిని ఓదార్చింది. ఆశ ఓదారుస్తుంటే అనూరాధ గుర్తించింది. ‘ఆశ ఏనాడూ తొందరపడి తనను ఒక్క మాటా అనలేదు. తనే ప్రతిసారి తను తల్లిని, తన మాట నెగ్గి తీరాలని అనాలోచితంగా ప్రవర్తించానని,’ గుండెలవిసేలా ఏడ్చింది.

ఆ కన్నీళ్లు ఆమెలోని కారిన్యాన్నంతా కడిగేసినట్లు న్నాయి. ఆరోజు నుంచి ఆమె ఆశను అమితంగా ప్రేమించింది. ఆశ బీఏ పూర్తిచేశాక ఉద్యోగంలో చేరాలనుకుంది. కానీ శ్యామల టీచర్ ఒప్పుకోలేదు. ఆశ తల్లి, తండ్రి కూడా ఆశ చదువుకోవాలని చెప్పారు. వారిలో ఆ మార్పు చూసి ఆశ సంతోషపడింది. ఎంఏ పూర్తి చేసి కాలేజీలో లెక్చరర్ గా చేరింది. అక్కడే ఆమెకు మురళితో పరిచయమైంది.

“అమ్మ నాకు జన్మనిచ్చింది. మా శ్యామల టీచర్ నాలో చైతన్యం కలిగించారు. చైతన్యించినప్పుడే కదా నిజంగా జన్మించినట్లు,” అంది ఆశ. ఆ క్షణంలో ఆశలో మరికొన్ని కొత్త అందాలు చూసి మురళి ఆనందంతో పొంగిపోయాడు.

“శ్యామల టీచర్ ను నాకింతవరకు పరిచయం చేయలేదు,” అన్నాడు మురళి. వంట పూర్తిచేసి ఇద్దరూ చేతులు కడుక్కున్నారు.

“ఒక్క నిమిషం,” అంటూ చేతులు గబగబా తుడుచుకొంది నావ్ కిన్ తో. దాన్ని మురళి చేతుల్లో పెట్టి ఫాటో ఆల్బమ్ తీసుకొచ్చింది. మురళి కూడా గబగబా చేతులు తుడుచుకొని నావ్ కిన్ ను ఫ్రీజ్ కు తగిలించి, ఆల్బమ్ లోకి తొంగి చూశాడు.

“ఇంతకుముందే ఈ ఫాటో చూపించి, నాకిష్టమైన టీచర్ అని చెప్పావు కానీ, మీ మధ్య ఇంత అనుబంధం వుందని చెప్పలేదు. నాకు వెంటనే శ్యామల టీచర్ ను చూడాలని వుంది. వెళదామా?” అన్నాడు మురళి.

“ఆమె లేరు. నేనే ఎంఏలో వుండగా చనిపోయారు.”

“సారీ! ఆమెను గుర్తుచేసి బాధపెట్టాను.”

“అదేం లేదు. మన దగ్గర లేనివాళ్లను గుర్తు చేసుకొని కొత్త ఉత్సాహం నింపుకోవాలి. నాకప్పుడు దిగులు వేసినా శ్యామల టీచర్ ను గుర్తు చేసుకొంటాను.”

“అవునా! అయితే, ఆ ఫాటో ఇటివ్వు.”

“దేనికి?” అంటూనే ఆల్బం లోంచి ఫాటో తీసి ఇచ్చింది ఆశ.

“ఫాటో ఎన్ లార్జ్ చేయించి, లామినేషన్ చేయిస్తాను. బుక్స్ అల్బం లో కనిపించేట్లు పెట్టుకుందాం.”

“భలే మంచి ఐడియా,” ఆశ రెక్కల్ని చాపి మురళిని కౌగిలించుకొని ముద్దు పెట్టుకొంది.

✱

“ఎంత రెక్కలుంటే మాత్రం. రాత్రి పదకొండు గంటలైంది. ఇంకా ఇంటికి రాలేదు. టీచర్ మీరైనా చెప్పండి ఆశకు. ఈ భయాన్ని భరించడం క్షణక్షణానికి కష్టమవుతోంది,” ఫాటోలోని శ్యామల టీచర్కు ఫిర్యాదు చేశాడు మురళి.

అప్పుడు డోర్ బెల్ ట్రింగ్మని మోగింది.

పరుగున వెళ్లి బోర్డ్ తీశాడు మురళి. ఎదురుగా ఆశ.

“హమ్మయ్యా! ఏమైందోనని భయపడి చస్తున్నాను. ఎట్లా వచ్చావ్? ఎక్కడికెళ్లావ్? ఓల్డ్ సిటీలో కమ్యూనల్ టెన్షన్స్ మొదలయ్యాయి. నీ గురించి ఎంత ఆందోళన పడుతున్నానో, నీకోసం స్వప్నకు, రాధికకు ఫోన్ చేశాను. నువ్వెక్కడికి వెళ్లింది వాళ్లు చెప్పలేక పోయారు.”

“భార్గవ పూణెకు మకాం మారుస్తోందని చెప్పాను కదా! ఈరోజు ఫ్రెండ్స్ కందరికీ పార్టీ ఇచ్చింది. తొమ్మిది కంతా వస్తాననుకున్నాను. నీక్కూడా ఏదో మీటింగ్ వుందన్నావు కదా?!” భుజానికున్న బ్యాగ్ అల్మరాలో పెడుతూ అడిగింది.

“ఓల్డ్ సిటీలో టెన్షన్ గా వుందని రద్దు చేశారు. ఏడుకంతా ఇంటికి వచ్చాను. అప్పట్నుంచి నీకోసం ఎదురు చూస్తున్నాను.”

“ఏమన్నా చదువుకోవచ్చు కదా!” అంది కేన్ కుర్చీలో చేరగిలపడుతూ.

“నీకోసం ఎదురుచూస్తూ వంట చేశాను. ఫోన్ చేస్తానేమోనని నిన్ను తీసుకురావచ్చని ఎదురుచూస్తున్నాను. ఫోన్ చేయొచ్చు కదా?”

“నేను రాగలను కదా! నీ టైం పాడుచేయడం ఎందుకని ఫోన్ చేయలేదు. నేను తినే వచ్చాను. నువ్వు తిను.” డ్రైనింగ్ బేబుల్ దగ్గరకు నడిచారు ఇద్దరు. మురళి వడ్డించుకొన్నాడు.

“రెండు మూడు నెలలుగా చూస్తున్నాను. బాగా పనులు పెట్టుకుంటున్నావు. ఇంటికి వెళ్లి హాయిగా

కబుర్లు చెప్పుకుందామని కలలు కంటూ వస్తానా? నువ్వు కనిపించకపోయేసరికి దిగులు వేస్తుంది. ఇక వస్తుంది... ఇక వస్తుంది... అనుకుంటూ ఎదురుచూస్తుంటాను. ఉదయమే ఎదన్నా మీటింగ్ ఉంటే చెప్పొచ్చు కదా, నేను వచ్చి పికప్ చేస్తాను. త్వరగా ఇల్లు చేరుకొంటాం.”

“ఎందుకిలా తయారవుతున్నావ్ మురళి, నేను పనులు కల్పించుకుంటున్నట్లు, నువ్వు ఏమైనా పనులు పెట్టుకోవచ్చు కదా?”

“నన్నంటున్నావ్, నువ్వెందుకు మారిపోయావు. నువ్వెక్కడికి వెళ్లేది నాకెందుకు చెప్పడం లేదు.”

“ప్రతిదీ ఎందుకు చెప్పాలి?”

“తప్పేమిటి?”

“నాకిష్టం లేదు. కొన్ని కొన్ని పనులు నేను చేసుకుంటేనే హాయిగా వుంటుంది.”

“నేను వెంట ఉండటం నీకు ఇబ్బందిగా వుంటుందా?” మురళి అన్నాడు.

“ఎందుకుండదు. లేకపోతే నీకు బోర్ కొట్టకుండా నేనూ, నా ఫ్రెండ్స్ చూసుకోవాలి. అదీగాక, నీకు నీ ఫ్రెండ్స్ లేకపోతే ఎట్లా?”

“నీకూ నాకూ అంటూ ప్రత్యేకంగా ఎందుకు? నీ ఫ్రెండ్స్ నా ఫ్రెండ్స్.”

“అంత ఇరుకుగా జీవించవద్దు మనం. అన్నిట్లో పూర్తిగా కలగలిసిపోవడంలో ఎప్పుడూ ఎవరో ఒకరికి నష్టం కలుగుతుంది. నీ స్నేహితులు, నీ పనులు వేరే వుండాలి. రవిశంకర్ నీకు మంచి ఫ్రెండ్ కదా, ఎన్నాళ్లయింది మీరు కలుసుకొని?”

“ఇప్పుడవన్నీ ఎందుకు? నీకు ఏ ఇబ్బంది కలక్కుండా చూడడం కోసమే నేను నీకోసం వస్తానంటున్నాను.”

“అది నాకిష్టం లేదు. నువ్వు నా కోసం డ్రైవర్ గానో, పీఆర్వోగానో పనిచేయడం నా కిష్టంలేదు. నాకు రెక్కలున్నాయి. నా పనులు నేను చేసుకోగలను.”

ఆశ అభిప్రాయాలు ముందు కఠినంగా అనిపించాయి మురళికి. ఆలోచిస్తున్నకొద్దీ అందులో అర్థం చాలా వుందనిపించింది. నిజమే ఒకరి స్వేచ్ఛ మరొకరికి బంధం కాకూడదు అనుకున్నాడు మురళి.

అదివారం ఆంధ్రజ్యోతి, 12 ఏప్రిల్, 1998

